



Fil-Qorti tal-Magistrati Malta

Bhal Qorti ta' Gudikatura Kriminali

Magistrat Dr. Nadine Lia

B.A., LL.M(Kent)., LL.D., Barrister at Law (England & Wales)

Kaz Numru 94/2020

Il-Pulizija

(Spettur Melvyn Camilleri)

Vs.

Zak Woodehead

-omissis-

-omissis-

Illum 31 ta' Lulju 2020

Il-Qorti,

Rat l-imputazzjonijiet dedotti kontra l-imputati

Wilton Gatt ta' 20 sena, imwieled *Pieta'* fid-29/12/1995, bin missier mhux maghruf u *Michelle Gatt*, residenti *Garden View*, Flt 9, Triq *San Gorg*, *Birzebbuga* u detentur ta' karta tal-identita' nru 20896M;

Daniel McGahern ta' 16-il sena, imwieled *Pieta'* fis-27/08/1999, bin *Timothy* u *Jennifer* nee' *Grima*, residenti *Nru 30A*, Triq *il-Brolli*, *Birzebbuga* u detentur ta' karta tal-identita' nru 288199M, u

Zak Woodhead ta' 15-il sena, imwieled *Pieta'* fit-13/11/2000, bin missier mhux maghruf u *Elizabeth Woodhead*, residenti *Nru 7*, Triq *Alessandru*, *Birzebbuga* u detentur tal-karta tal-identita' nru 435300L.

Billi *Wilton Gatt* u *Daniel McGahern* wahedkom akkuzati talli fil-lejl ta' bejn it-28 u d-29 ta' *Dicembru 2015* f' dawn il-Gzejjer:

1. ikkommettejt u serq ta' hut minn *fishfarm* sitwat fil-bahar bejn *Marsaxlokk* u *Birzebbuga* ghad-detriment tal-kumpanija *MFF Ltd*, liema serq hu aggravat bil-valur, bil-hin u bix-xorta tal-haga misruqa, filwaqt li

Zak Woodhead wahdek akkuzat talli fl-istess data, lok, hin u cirkostanzi:

1. bil-hsieb li tikkommetti serq aggravat bil-valur, bil-hin u bix-xorta tal-haga misruqa, urejt dan il-hsieb b'atti esterni u tajt bidu ghall-esekuzzjoni ta' dan id-delitt, liema delitt ma giex esegwit minhabba xi haga accidentali w indipendenti mill-volonta' tieghek.

Il-Qorti hija gentilment mitluba sabiex tittratta mal-imputat Wilton Gatt bhala wiehed li kiser kundizzjoni mposti fuqu b'sentenza tal-Qorti tal-Magistrati ta' Malta, Magt Dr N Galea Sciberras LLD, datata 28 ta' April 2014.

Rat li l-Avukat Generali ta l-kunsens tieghu bil-miktub sabiex il-kaz jigi trattat bi procedura sommarja.¹

Rat li matul l-ezami tal-imputat ai termini ta' l-artikolu 392(1) tal-Kodici Kriminali, l-imputati tennew li ma kienux hatja ta' l-imputazzjonijiet migjuba kontra taghhom.²

Rat illi din il-kawza giet assenjata lil din il-Qorti kif inhi diversament ippresjeduta nhar il-10 ta' Mejju 2019 b'digriet moghti mis-Sinjurijsa Tieghu il-Prim' Imhallef Emeritus Dr. Joseph Azzopardi LL.D.³

Rat li fis-seduta tal-24 ta' Frar 2020 il-prosekuzzjoni informat il-Qorti li l-imputati Daniel Mc Gahern u Willton Gatt ma jistghux jigu rintraccati.

¹ Folio 7 ta' l-atti processwali

² Folio 30-32 ta' l-atti processwali

³ Folio 82-84 ta' l-atti processwali

Rat li l-imputat Zak Woodhead talab ghas-separazzjoni tal-gudizzju stante li z-zewg ko-imputati l-oħra ma jistghux jigu rintracati u kien ilhom zmien konsidorevoli li ma jistghux jigu rintracati.

Rat li l-prosekuzzjoni ma oggezzjonatx għat-talba.

Rat li l-Qorti laqgħet it-talba għas-separazzjoni tal-gudizzju sabiex il-kaz fil-konfront ta' l-imputat Zak Woodhead jissokta mingħajr aktar dewmien.

Rat illi l-Prosekuzzjoni ddikjarat illi ma kellhiex provi oħra xi tressaq nhar is-27 ta' Jannar 2020.⁴

Rat illi d-Difiza ddikjarat illi lanqas hi ma kellha provi xi tressaq nhar il-24 ta' Frar 2020.⁵

Rat id-dokumenti kollha pprezentati inkluz il-kunsens tal-Avukat Generali sabiex il-kawza odjerna tigi trattata bi procedura sommarja, hadet konjizzjoni tax-xhieda prodotti, kif ukoll ix-xhieda ta' l-imputat li nghatat b' mod volontarju u wara li fliet l-atti kollha tal-kawza u semgħet lill-partijiet jitrattaw fl-udjenza tat-2 ta' Lulju 2020.

Rat illi l-kawza thalliet għal-lum għas-sentenza.

Ikkunsidrat

Fatti fil-qosor tal-kaz

⁴ Folio 88 ta' l-atti processwali

⁵ Folio 89-90 ta' l-atti processwali

Illi dan il-kaz imur lura ghal nhar it-28 ta' Dicembru 2015 meta ghall-habta ta' 21.30hrs, il-Pulizija gew infurmati minn telefonata anonima li hemm frejgata fil-bahar u li kien hemm suspett li sejra tisraq xi hut minn gewwa *fish farm*.

Mill-investigazzjoni tal-pulizija irrizulta li kien hemm frejgatini w xi persuni vicin wahda mill-*fish farms*. Illi din il-frejgatini kienet qeda ggib ruhu b'mod suspettuz u meta resqet lejn il-blat nizlu tliet zaghzagh minnha u bdew inizzlu xi baskijiet minn fuqha.

Meta l-pulizija intercettaw dawn iz-zaghzagh bdew inizzlu xi baskijiet minn fuq il-frejgatina li fihom kien hemm diversi hut.

Ikkunsidrat

Xhieda

Il-Qorti ser taghmel riferenza ghax-xhieda li nstemghet viva voce u ghad-dokumenti saljenti li hija semghet u li gew prezentati tul il-mori tal-proceduri odjerni.

Fis-seduta tal-17 ta' Novembru 2017 xehed **l-Ispettur Johann Fenech**, stazzjonat fl-Ghassa taz-Zejtun li spjega li fil-lejl ta' bejn it-28 u 29 ta' Dicembru 2015 kien gie nfurmat minn PS 1298 Lambert Zammit mill-ghassa Birzebbuga illi kien mar jaghmel rapport certu Salvu Ellul ghan-nom tal-kumpanija Elbros fl-effett li kien hemm dghajsa suspettuzza vicin

tal-Fish Farms f'Dellimara. PS 1298 kien mar hemmhekk fuq il-post fuq l-art fiz-zona ta' San Lucjan, Marsaxlokk u hemmhekk osserva d-dghajsa. Eventwalment din id-dghajsa avviciinat lejn il-bajja ta' San Gorg fejn hemm qarrbet lejn dghajsa ohra u wara ftit dawn in nies li kienu fuq id-dghajsa qadfu lejn ix-xatt. Kien hemm tlett zghazagh li qabzu ghal fuq l-art u gew osservati li bdew ihottu xi basktijiet minn fuq id-dghajsa ghal fuq l-art. Dawn iz-zghazagh gew imwaqqfa u identifikati bhala Willton Gatt, Daniel McGahern u Zak Woodhead. Saret tfittxija fil-basktijiet fejn instabu xi hut go basket minnhom. Sussegwentament il-Pulizija infurmaw lill-AFM fuq il-kaz, fejn wara ftit intbaghat *dinghy* misjuq minn Gunner 87255 Grech sabiex jiehdu lis-surgent u lill-imputat Zak Woodhead lejn id-dghajsa li kienet ankrata f"nofs il-bajja. Id-dghajsa giet identifikata bhala S-09558 registrata fuq certu Raymond Farrugia li jigi missier Zak Woodhead. Mit-tfittxija fuq id-dghajsa ma rrizulta xejn. Sussegwentament l-imsemmi Salvu Ellul acceda l-Ghassa fejn stqarr li l-hut li kien insteraq minn gol-fish farm tieghu kellu piz ta' madwar 16kg u kien valutat madwar €320. Willton Gatt, li kien tal-eta' ttiehed gol-*lockup* u t-tnejn l-ohra, li kienu minorenni, gew diretti sabiex imorru l-Ghassa l-ghada filghodu. Ix-xhud stqarr li huwa kellem lit-tlett suspettati li t-tlieta li huma rrifjutaw id-dritt ghall-assistenza legali. L-imputat Woodhead kien stqarr li l-gurnata ta' qabel gara dan il-kaz, ftiehem ma zewgt' ihbieb sabiex imorru jistadu bid-dghajsa tal-habib ta' Gatt li ma kienx jafu u offriellhom biex jigbidhom sal-Fish Farm bid-dghajsa ta' missieru. Gara li waqfitlu d-dghajsa u huwa baqa' fuqha filwaqt li t-tnejn l-ohra marru jistadu bid-dghajsa l-ohra hdejn il-Fish Farm. In kontro-ezami ix-xhud stqarr li huwa ma kienx prezenti ghall-episodju fejn il-hut gie mwiezen gewwa l-Ghassa fil-prezenza ta' Salvu

Ellul. Eskluda ukoll li l-hut kien tonn izda ma kienx kapaci jispjega x'razza kien ezatt.

Fl-istess seduta xehed **PS 1298 Lambert Zammit**, stazzjonat fl-Ghassa ta' Birzebbuga. Huwa kkonferma li nhar it-28 ta' Dicembru 2015, ghal habta tad-9:30pm dahal rapport bit-telfon gewwa l-ghassa Birzebbugia li kien hemm xi dghajsa vicin tal-Fish Farm ta' San Lucjan. Ix-xhud flimkien ma PC 829, PC 994 u PC 226 marru bil-karozza hdejn it-torri ta' San Lucjan fejn fid-dawl tal-qamar dehret dghajsa mal-Fish Farm u xi nies bil wieqfa fuq il-gagga. Hekk kif id-dghajsa bdiet diehla lejn il-Qajjenza waqfet ma dghajsa ohra u wara baqghet diehla lejn ix-xatt. X'hin trakkat id-dghajsa nizlu tlett persuni, l-istess tlett persuni li kienu hdejn il-Fish Farm. Dawn il-persuni gew mitkellma u rrizulta li kienu Daniel McGahern, Willton Gatt u Zak Woodhead li x-xhud seta' jaghraf prezenti fl-awla. Daniel McGahern kellu basket f'idu li go fih kien hemm xlief b'sunnara u xi hut. Il-basket kien wiehed tal-plastik ta' lewn orangjo. Mistoqsija ta min kienet id-dghajsa Willton Gatt qal li kienet ta' habib tieghu li sellifielu imma baqa' ma qalx ismu u fejn joqghod. It-tlett persuni gew mehuda l-Ghassa fejn gew ikkuntattjati l-genituri ta' McGahern u ta' Woodhead minhabba li kienu minorenni. Sussegwentement, Willton Gatt, li kien maggorenni, gie mehud il-lock-up. Ix-xhud kompli jispjega li imbaghad ghamel kuntatt ma certu Salvu Ellul li huwa d-direttur tal-kumpanija MFF Ltd li tiggestixxi l-Fish Farm, fejn dan acceda l-Ghassa, u wara li gie mitkellem gie mwiezen il-hut in kwistjoni permezz ta' mizien li pprovda l-istess Ellul. Irrizulta li t-tlett hutiet kienu jiznu 7kg, 6.5kg u 2.5kg rispettivament jew ahjar 16kg

b'kollox. Ix-xhud ma kienx kapaci jidentifika xi speci kien il-hut pero stqarr li skont Ellul, kien ta' valur konsiderevoli tant li stmah li jiswa €320.00 izda ccara li kien jiswa daqshekk minhabba li kien hemm uhud li jiehu il-frieh minnhom. In kontro-ezami, ix-xhud stqarr li l-mizien kien wiehed bil-platti u skont hu kien kalibrat tajjeb ghax kien qed jimmarka fuq iz-zero meta mhux mgħobbi. Wiegeb ukoll li huwa ma kienx staqsa lill-Salvu Ellul jekk il-valur li attribwixxa lill-hut kienx *wholesale* jew *retail*.

Fis-seduta tal-24 ta' Frar 2020 xehed **l-imputat Zak Woodhead**. Huwa stqarr li huwa kien ftiehem sabiex fil-lejl ta' bejn it-28 u d-29 ta' Dicembru 2015 jmur jistad flimkien ma Willton Gatt u Daniel McGahern fl-inhawi tal-Qajjenza, Birzebbuga. Il-pjan kien li wara li jitlaq minn San Gorg, Birzebbuga, jirmonka lid-dghajsa tal-ohrajn fil-bahar permezz tad-dghajsa ta' missieru minhabba li kienet tal-moqdief u kienu ser jistadu 'l barra. Gara li hekk kif prova jistarja l-magna tad-dghajsa induna li kienet minghajr kurrent fil-batterija. Sakemm prova jirringa l-problema, l-ohrajn fthemu li jilhqu jibdew jistadu. Il-hsrara baqghet ma ssewwitx u l-ohrajn lahqu dahlu lura fejn qalu li kienu qabdu madwar tlett hutiet. Minhabba l-hsara li kienet inqalghet, iddecidew li jidhlu l-ewwel art, u cioe' il-Qajjenza. L-imputat stqarr li nkwieta hafna fuq il-hsara fid-dghajsa minhabba li hija ta' missieru li huwa kemmxajn strett mieghu. Kompla jistqarr li hekk kif dahlu lejn l-art, marru fuqhom xi Pulizija u arrestawhom u ghamlu tfittxija fid-dghajsa l-kbira. L-unika persuna li kien tal-eta' kien Willton Gatt u ghalhekk il-Pulizija qalu lilu biex imur magħhom waqt li tigi spezzjonata d-dghajsa l-kbira tal-mutur li kienet 'il barra. Ghal dan l-imputat ipprotesta minhabba li d-dghajsa kienet ta'

missieru u filfatt mar hu mal-Pulizija. Minn fuq id-dghajsa l-Pulizija qabdu borza li kien fiha filter taz-zejt mahmug u kif cappsu idejhom ma komplewx ifittxu. Minn naha tieghu, l-imputat stqarr li kkoopera mal-Pulizija. L-imputat ikkonferma illi huwa kien jahdem mal-kumpannija tal-Fish Farm fejn kien jaqdi dmiru gewwa l-*hangar*. In kontro-ezami l-imputat innega li huwa qabad xi hut ezatt minn mal-gaggeg tal-Fish Farm filwaqt li stqarr li huwa Daniel McGahern li huwa fl-ahjar pozizzjoni li jwiegeb dik id-domanda minhabba li kien hu li stad.

Ikkunsidrat

Stqarrija ta' l-imputat

Illi l-istqarrija ta' l-imputat Zak Woohed ittiehdet nhar id-29 ta' Dicembru 2015 gewwa l-ufficju ta' l-Ispettur Johann J Fenech, fil-prezenza ta' PC 994 C. Grech u ommu Elizabeth Woodhead stante li dak iz-zmien l-imputat kien ghadu minuri ta' hmistax il-sena. L-istqarrija ittiehdet wara li kien inghata is-soliti twissija ta' xiex gie investigat u wara li nghata d-drittijiet kollha tieghu dwar il-jedd li jikonsulta ma' avukat tal-fiducja tieghu qabel issirlu xi interrogazzjoni⁶.

L-istqarrija ta' l-imputat ittiehdet l-ghada stess ta' l-incident, u cioe' fid-29 ta' Dicembru 2015. L-imputat ghazel li jiffirma kull pagna ta' l-istqarrija u jaghzel li jwiegeb ghad-domandi li sarulu pertinenti ghall-kaz wara li rrifjuta li jkellem avukat qabel l-interrogazzjoni u jidhol f'certu dettal dwar dak li kien gara meta hargu fuq il-bahar.

⁶ Dok JJ2, Folio 42-43 ta' l-atti processwali

Madankollu u f'bażi preliminari tajjeb li din il-Qorti tistabilixxi jekk l-istqarrija li giet rilaxxata mill-imputat hiex amissibbli u jistax ssir inferenza f'dawn il-proċeduri u dan fid-dawl ta' ġurisprudenza reċenti mil-Qrati tagħna li bbażaw ruħhom fuq insenjamenti mill-kazistika tal-Qorti Ewropea għall-Ħarsien tad-Drittijiet tal-Bniedem. Meta gie rilaxxata l-istqarrija tal-imputat, il-liġi Maltija ma kinitx tipprovdi għad-dritt ta' assistenza legali matul l-interrogazzjoni fejn irid allura jiġi stabbilit jekk l-istqarrijiet in kwistjoni kienux konformi mal-interpretazzjoni mogħtija mill-Qorti Ewropea u dik Maltija tal-Artikolu 6 tal-Konvenzjoni Ewropea għal Protezzjoni tad-Drittijiet tal-Bniedem u l-Artikolu 39 tal-Kostituzzjoni ta' Malta.

Meta l-imputat rrilaxxa l-istqarrija tiegħu, huwa kien inġhata id-dritt li jikkonsulta mal-avukat tal-għażla tiegħu, liema dritt infatti huwa għazel li ma juzax. Madankollu ma kien inġhata l-ebda dritt tal-preżenza tal-avukat tiegħu matul l-interrogazzjoni, għas-sempliċi raġuni li din il-proċedura daħlet fis-seħħ fil-liġi tagħna permezz tal-Artikolu 355AUA(8) tal-Kapitolu 9 tal-Liġijiet ta' Malta u dan biss permezz tal-Att LI tas-sena 2016 li daħlet fis-seħħ fit-28 ta' Novembru 2016.⁷ Kwindi din il-liġi daħlet fis-seħħ wara li l-imputat gie interrogat.

Jidher li minn dħul fis-seħħ ta' din il-liġi tqajjmu diversi lanjanzi kostituzzjonali fejn giet attakkata l-validita' tal-istqarrija ta' dak li jkun f'diversi kazijiet pendenti ta' natura kriminali, meta alavolja sancit bid-drittijiet tal-konsulta legali qabel l-interrogazzjoni u tat-twissija skont il-

⁷ Fit-28 ta' Novembru 2016

ligi, l-interrogat ma jkunx inghata d-dritt li jkollu avukat prezenti matul l-interrogazzjoni. Fost dawn is-sentenzi hemm il-kawża kostituzzjonali fl-ismijiet ta' **Christopher Bartolo vs Avukat Generali et**⁸ li tirrigwarda l-ksur tad-dritt tas-smiegh xieraq. Din giet ribadita mill-Qorti Kostituzzjonali li kkonfermat ukoll ir-rimedju konsistenti fl-isfilz tal-istqarrijiet li kienu gew irilaxxati minn Christopher Bartolo matul il-proceduri fil-konfront tieghu. Fl-ewwel sentenza ta' din il-kawża, l-Prim' Awla tal-Qorti Ċivili (Sede Kostituzzjonali) kienet esprimiet is-segwenti:

Il-Qorti rat ukoll illi anke l-Qrati ordinarji Maltin diga bdew jesprimu d-dubbji tagħhom rigward jekk, il-ligi, kif kienet dak iż-żmien, kienetx tiggarrantixxi adegwatament d-dritt ta' smiegh xieraq konsiderat illi ma kienetx tippermetti illi suspettat jkollu assistenza legali waqt l-interrogatorju, u dan kif jidher fissentenza tal-Qorti tal-Appell Kriminali deciza fis-6 ta' Ottubru 2016 fl-ismijiet Il-Pulizija (Spetur Jesmond J. Borg) vs Jason Cortis fejn intqal illi:

"...jista' jkun hemm lok għal-dibattitu dwar kemm il-provvedimenti tal-Kap 9 jirrispekkjaw d-dritt għall-assistenza legali mogħti lill-arrestat tenut kont ukoll illi dan id-dritt, kif ezistenti taġt il-ligi tagħna, huwa ristrett għal siegħa qabel l-interrogatorju u b'hekk jeskludi l-jedd tal-preżenza tal-avukat waqt l-istess interrogatorju. F'dak l-istadju l-arrestat huwa soġġett għal mistoqsijiet diretti u sugġestivi bir-risposti tagħhom, anke jekk jagħżel li ma jwegħibx, bit-traskrizzjoni tiegħu tkun eventwalment esebita fil-proceduri kontrih fejn ikun meqjus innocenti sakemm pruvat mod ieħor."

⁸ Rikors kostituzzjonali 92/16.

Huwa ċar għalhekk illi skont il-ġurisprudenza kostanti tal-Qorti ta' Strasbourg, hekk kif żviluppat u evolviet sussegwentement għas-sentenza ta' Salduz, ilgaranzija u protezzjoni ta' smiegħ xieraq tirikjedi illi l-arrestat jingħata l-possibilita li jkollu miegħu avukat tal-fiducja tiegħu waqt, u mhux biss qabel, l-interrogazzjoni. Għalhekk jidher illi l-argument tal-intimati illi dan l-ilment tarrikorrent huwa nfondat ghaliex kienet ingħata l-possibilita li jkellem avukat qabel l-ewwel interrogatorju huwa nsostenibbli ghaliex mill-ġurisprudenza appena citata, jidher car illi l-arrestat għandu jingħata l-possibilita li jkollu avukat prezenti waqt l-interrogazzjoni. M'huwiex kontestat, illi fiż-żmien in kwistjoni kien hemm restrizzjoni sistematika li kienet timpedixxi lill-arrestat milli jkollu avukat tal-fiducja tiegħu prezenti waqt l-interrogazzjoni. M'huwiex ikkontestat ukoll illi r-rikorrent ma thalliex ikollu avukat prezenti waqt l-ewwel interrogazzjoni, u illi ma ingħatax access għall-avukat tiegħu qabel jew waqt it-tieni interrogazzjoni. Dan il-fatt waħdu, skont il-ġurisprudenza tal-Qorti ta' Strasbourg, huwa biżżejjed biex tinstab leżjoni tad-dritt ta' smiegħ xieraq.

In oltre jidher li dan l-insenjament qed jiġi adoperat u applikat fil-Qrati tagħna fil-preżent kull meta jiġu rinfacċati bl-istess sottomissjonijiet fejn fost dawn is-sentenzi wiehed isib il-kawża fl-ismijiet **Pulizija vs Claire Farrugia**⁹ deciza mill-Qorti tal-Appell Kriminali (Sede Inferjuri) nhar l-20 ta' Novembru 2018, fejn l-Onorabbli Qorti ta' l-Appell Kriminali għamlet referenza ampja għal diversi kawżi minn żmien **Salduz vs Tukrija** fejn gie ribadit kostantement illi l-prinċipju tas-smiegħ xieraq

⁹ Appell numru 259/2018 ippresdut mill-Imhalef Consuelo Scerri Herrera.

huwa mibni fost oħrajn fuq id-dritt tal-assistenza legali kemm qabel kif ukoll waqt l-interrogazzjoni u dan apparti rrappreżentanza legali matul il-proċeduri fil-Qorti.

Illi wkoll mill-analiżi tas-sentenzi kkwotati kif ukoll ta' dawk is-sentenzi li ssir referenza għalihom fil-korp tagħhom jidher li minkejja din il-posizzjoni, il-ġudikant imbagħad ikun irid jara jekk xorta waħda hemmx provi biżżejjed kontra l-persuna kkonċernata li fuqhom tkun tista' tinstab htija irrispettivament mill-ammissjoni li setgħet tkun saret fl-istqarrija. Dan kien fil-fatt il-kaz fis-sentenza kontra Claire Farrugia fejn kienu nstabu wkoll provi materjali apparti l-ammissjoni tal-imputata permezz tal-istqarrija ġuramentata u li xorta waħda giet meqjusa bħala prova inammissibbli. Gie meqjus ukoll illi l-Qrati għandhom jieħdu din il-posizzjoni anki meta ma jkunux ġew eżawriti r-rimedji ordinarji f'kazijiet li kienu għandhom pendent bħala salvagwardja għar-retta amministrazzjoni tal-ġustizzja.¹⁰ In oltre dan il-prinċipju gie ravviżat anki f'ċirkostanzi meta l-persuna arrestata tirrifjuta l-jedd tal-parir legali qabel l-interrogazzjoni għax dan ma jeskludix awtomatikament li hu kien ser jirrifjuta wkoll l-avukat matul l-interrogazzjoni u b'hekk waħda ma tistax titqies li teskludi lill-oħra.

Illi din il-posizzjoni tal-Qrati lokali giet ikkonfermata fil-kaz **Il-Pulizija vs Aldo Pistella**¹¹ fejn il-Qorti rriteniet:

¹⁰ Ara s-sentenza fl-ismijiet Malcolm Said vs Avukat Generali datata 1-24 ta' Ġunju 2016 kif ikkonfermata fil-Qorti Kostituzzjonali

¹¹ Qorti Kostituzzjonali; Deciza 14 ta' Dicembru 2018

“il-qorti xorta hija tal-fehma li ma jkunx għaqli li l-proċess kriminali jithalla jitkompla bil-produzzjoni tal-istqarrija tal-akkuzat Pistella ladarba din, għallinqas f’parti minnha, ittiehdet mingħajr ma Pistella kellu l-għajjnuna ta’ avukat. Għalhekk, għalkemm għadu ma seħħ ebda ksur tal-jedd għal smiġh xieraq, fiċ-ċirkostanzi huwa għaqli illi, kif qalet l-ewwel qorti, ma jsir ebda użu mill-istqarrija filproċess kriminali sabiex, meta l-proċess kriminali jintemm, ma jkunx tniġġes b’irregolarità – dik li jkun sar użu minn stqarrija li ttiehdet mingħajr ma l-interrogat kellu l-għajjnuna ta’ avukat – li tista’ twassal għal konsegwenzi bħal tħassir tal-proċess kollu.”

Illi din il-posizzjoni tal-Qrati lokali giet ikkonfermata fil-kaz **Graziella Attard vs Avukat Generali**¹² fejn il-Qorti rriteniet:

“Madankollu, billi ċ-ċirkostanzi fejn il-persuna interrogata tista’ ma tithallix tkellem avukat huma l-eċċezzjoni aktar milli r-regola, u din il-qorti għandha s-setgħa li tagħti rimedju fejn issib li disposizzjoni li tħares dritt fundamentali mhux biss “qiegħda tigi” iżda wkoll meta “tkun x’aktarx sejra tigi miksura”, din il-qorti hija tal-fehma, kif osservat fis-sentenza mogħtija fl-24 ta’ Ġunju 2016 fl-ismijiet Malcolm Said v. Avukat Ġenerali , illi ma jkunx għaqli – partikolarment fid-dawl ta’ inkonsistenzi fis-sentenzi tal-Qorti Ewropea li joħloq element ta’ imprevedibilità, kif jixhdu l-posizzjonijiet konfliġġenti li ħadet fil-kaz ta’ Borg u f’dak ta’ Beuze – illi l-proċess kriminali jithalla jitkompla bilproduzzjoni tal-istqarrija mogħtija mill-attributi lill-pulizija għaliex tqis illi, fiċ-ċirkostanzi, in-nuqqas ta’ għajjnuna ta’ avukat ma kienx nuqqas li

¹² Deciza 27 ta’ Settembru 2019; Qorti Kostituzzjonali

ma jista' jkollu ebda konsegwenza ta' preġudizzju għall-attriċi, aktar u aktar meta fl-istqarrija ammettiet sehma fir-reat.

Għaldaqstant tipprovdì dvar dan l-aggravju tal-avukat Ġenerali billi tgħid illi, għalkemm ma seħħ ebda ksur tal-jedd tal-attriċi għal smiġħ xieraq meta tteħditilha stqarrija, madankollu dik l-istqarrija ma għandhiex tibqa' fl-inkartament tal-kawża kontriha.”¹³

“din il-qorti ttenni li ma jkunx għaqli li jsir uzu mill-istqarrija waqt il-process kriminali..”¹⁴

F'dan il-kaz l-akkuzata ma ngħatax l-opportunita' li titkellem ma avukat qabel bdiet l-interrogazzjoni mill-pulizija.

Il-Qorti tagħmel referenza għal sentenza recenti fl-ismijiet **Ir-Repubblika ta' Malta vs Martino Aiello**¹⁵ fejn l-ewwel Qorti irriteriet:

“din il-gurisprudenza m'għadhiex applikabbli inkondizzjonatament safejn l-akkuzat qiegħed jippretendi li l-istqarrija tiegħu mhijiex ammissibbli bħala prova abbażi tal-fatt waħdu li dak iż-żmien ma setax ikun assistit minn avukat waqt l-interrogazzjoni u waqt li kien qiegħed jirrilaxxa l-istqarrija. Anzi, għandhom jittieħdu in konsiderazzjoni diversi fatturi li flimkien jagħmlu ċ-ċirkostanzi tal-kaz.

¹³ Folio 11 u 12 tas-sentenza

¹⁴ Folio 14 tas-sentenza

¹⁵ Qorti Civili, Prim' Awla, Onor. Imhalled Anna Felice, Deciza 17 ta' Ottubru 2019, Ref Kost: 38/2018AF

Martino Aiello fl-ebda stadju ma kkontesta l-awtenticità tal-prova li gabet il-Prosekuzzjoni kontrih, liema prova mhijiex limitata għall-istqarrija in kwistjoni. Lanqas ma oppona għallpreżentata ta' dik l-evidenza. L-assjem tal-provi ser ikun evalwat minn Imħallef u għalhekk, minn persuna b'għarfien għoli tal-proċedura legali u l-liġi Maltija.¹⁶

Illi din is-sentenza gie recentemet ikkonfermata mill-Qorti Kostituzzjonali.¹⁷

Din il-Qorti hadet konjizzjoni tal-fedina penali tal-imputat li hija netta, u tinsab konvinta li l-imputat huwa ma kienx ben konxju u ma kienx imdorri għall-proceduri u l-prattici tal-pulizija. Il-Qorti tqis ukoll il-fatt, fiz-zmien ta' l-interogazzjoni, l-imputat kien għadu minuri wkoll ta' hmistax il-sena. Madankollu, hija ma tistax tinjora l-insenjamenti lokali u regonali f'dan il-qasam, u a bazi tal-istess insenjamenti ravvizati u li jidhru li qabdu linja paċifika fil-Qrati Maltin, stante li ma jirriżultax li kien hemm raġunijiet validi jew impellenti li setgħu jiġġustifikaw in-nuqqas tal-għoti lill-imputat tal-assistenza legali matul l-interogazzjoni għajr għall-fatt li dan il-prinċipju ma kienx għadu ravvizat fil-liġi Maltija fiz-zmien meta gie interrogat, din il-Qorti tqis li għal din ir-raġuni oġġettiva, u sabiex żgur jiġi evitat li l-jeddijiet fundamentali tal-imputat jiġu b'xi mod ritenuti leżi minn din il-Qorti minhabba fl-użu tal-istqarrija tiegħu fil-gudizzju tagħha, din il-Qorti qiegħda tiddeciedi li tiskarta l-istess stqarrija u ma tqishix bhala prova f'dawn il-proceduri.

¹⁶ Folio 25 tas-sentenza

¹⁷ Deciza 27 ta' Marzu 2020, Imħallfin S.T.O Prim Imħallef Joseph Azzopardi, Onor Imħallef Giannino Caruana Demajo, Onor. Imħallef Anthony Ellul, Rikors Numru 38/18

Ikkunsidrat

Grad tal-prova fi proceduri penali ghas-sejbien ta' htija

Il-prosekuzzjoni trid dejjem tipprova sal-grad rikjest mil-ligi kemm l-element materjali kif ukoll dak formali tar-reati in ezami. Dan ma jfissirx li l-prosekuzzjoni ghandha tipprova l-elementi kostituttivi tar-reati mertu tal-imputazzjoni sal-grad tac-certezza assoluta, izda dejjem sal-grad lil hinn minn kull dubju ragonevoli.

Fis-sentenza **Pulizija vs Marco Farrugia, Kevin Galea u Marcel Mizzi**¹⁸, ghalkemm fuq reat differenti, il-Qorti tal-Appell tghallem hekk:

“Issa, pero’, gja’ la darba huwa necessarju li sabiex ikun hemm dan id-delitt, bhal kull delitt iehor, mhux bizzejjed li jigi pruvat l-element materjali biss, izda l-prosekuzzjoni trid tipprova, lil hin minn kull dubju ragjonevoli, li kien jezisti fl-istess hin li qed isir l-att materjali, l-element tal-mens rea, l-element formali, il-Qorti trid tara jekk in bazi tal-provi li l-ewwel Qorti kellha quddiemha u li apprezzat, setghetx legittimament u ragjonevolment tasal ukoll ghall-konkluzjoni li t-tlett appellanti, jew min minnhom anke separatament, intenzjonalment jew volontarjament ghamlu dak l-att materjali li wassal ghar-reat jew reati in kwistjoni, jew jekk fizikament ma ghamluhx huma, ghall-anqas setghux mic-cirkostanzi ragjonevolment ikunu jafu li qed issir dik l-attivita’ fil-hanut in kwistjoni li jappartjeni ghas-socjeta’ li huma d-diretturi taghha, u, b’dan kollu, ghalkemm kienu konsapevoli ta’ dan, jew setghu ragjonevolment ikunu konsapevoli ta’ dan, ma ghamlu xejn sabiex

¹⁸ Appell Kriminali (Inferjuri) 284/2000 PV; 31.05.2001

***jwaqqfu dik l-attivita'.** Fi ftit kliem, din il-Qorti trid tara jekk mill-apprezzament tal-provi li taghmel hi, liema ezercizzju ma taghmlux sabiex tissostitwixxi dak li ghamlet l-ewwel Qorti, in bazi ta' daww il-provi, setghetx l-ewwel Qorti ragjonevolment u legalment tasal sabiex tikkonkludi li t-tlett appellanti, jew min minnhom, kellu din il-konsapevolezza, din l-intenzjoni kriminuza tant rikjesta, apparti l-aspett materjali."*

*"Sabiex wiehed ikun sodisfatt li dan l-element formali kien jezisti fit-tlett appellanti, jew f'xi hadd minnhom, il-Prosekuzzjoni **ghandha l-oneru li tipprova sal-grad tal-konvinciment morali li l-appellanti, jew min minnhom, kienu ben konxji li qed issir dak ...[ir-reat]... u, b'dan kollu, ikkonkorrew u gheni fil-ksur tal-ligi billi hallewh isir."***

Oltre dan il-htija tirrizulta meta mill-provi tkun tirrizulta l-istess htija lil hinn minn kull dubju dettat mir-raguni.

Fil-kawza **Pulizija vs Paolo Farrugia** huwa risaput li "*hija regola tal-procedura kriminali li l-prova trid tkun shiha u soddisfacenti*"¹⁹ u li, bhala principju fundamentali tal-process gudizzjarju fil-kamp penali, il-provi migjuba jridu jwasslu ghal sejbien ta' htija minghajr dubju dettat mir-raguni, "*u jekk jezisti dak id-dubju, dan imur favur l-akkuzat*".²⁰

¹⁹ Appell Kriminali (inferhuri), 1.8.1959

²⁰ Vide f'dan is-sens (**Repubblika ta' Malta vs Jose' Edgar Pena** (Appell Kriminali (Superjuri) 5.12.2012; u **Repubblika ta' Malta vs George Spiteri**, (Appell Kriminali (Superjuri) 5.7.2002.

Illi fil-kaz **Pulizija vs Lans John**²¹ gie ritenut li *“fil-kamp penali kull dubju dettat mir-raguni ghandu dejjem imur favur l-imputat”*.

Il-Qorti tal-Appell fis-sentenza **Il-Pulizija vs Peter Ebejer**²² ghamlet ukoll riferenza ghall-ispjegazzjoni tal-espressjoni *“beyond reasonable doubt”* moghtija minn Lord Denning fil-kaz **Miller v Minister of Pension (1974 - ALL Er 372)**: *“Proof beyond a reasonable doubt does not mean proof beyond the shadow of a doubt. The law would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour, which can be dismissed with the sentence. ‘of course it is possible but not in the least probable’, the case is proved beyond reasonable doubt, but nothing shall of that will suffice.”*

Kif ikkunsidrat fis-sentenza fl-ismijiet **Il-Pulizija (Spettur Josric Mifsud) vs Joseph Muscat**²³

'Illi l-prosekuzzjoni ghadnha l-obbligu li tipprova il-kaz taghha lil hin min kul dubbju dettat mir-raguni. Huwa l-oneru tal-Prosekuzzjoni li tressaq l-ahjar provi sabiex tikkonvinci lill-Qorti li l-akkuzi addebitati lill-imputat huma veri u dan ghaliex kif jghid il-Manzini fil-ktieb tieghu Diritto Penale Vol. III Kap IV pagna 234, Edizione 1890:-

“Il cosi` detto onero della prova, cioe` il carico di fornire, spetta a chi accusa – onus probandi incumbit qui osseruit”.

²¹ Qorti tal-Magistrati bhala Qorti ta' Gudikatura Kriminali) deciza 21/2/2002

²² deciz 5/12/1997

²³ deciza mill-Qorti tal-Magistrati bhala Qorti ta' Gudikatura Kriminali fil-11 ta' April 2017

Jinghad f'dan l-istadju li l-imputat mhux tenut li jressaq l-ebda prova sabiex jipprova l-innocenza tieghu, izda hija l-Prosekuzzjoni li trid tipprova l-kaz taghha sal-grad li trid il-ligi u cioe' beyond reasonable doubt would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour, which can be dismissed with the sentence 'of course it is possible but not in the least probable', the case is proved beyond reasonable doubt, but nothing shall of that will suffice."

Il-Qrati taghna jikkonkludu li l-istess jghodd ukoll ghal provi indizzjarji. Anke dawn ghandhom iwasslu ghal prova lil hinn minn kull dubbju dettat mir-raguni. Ghalhekk, sabiex tinstab htija fil-kamp penali, ma hemmx il-htiega li l-provi jkunu biss dawk diretti izda, anke meta ma jkunux, il-prosekuzzjoni trid dejjem tipprova l-kaz taghha sal-grad mehtieg. Ghalhekk, sabiex tinstab il-htija, provi indizzjarji jridu jkunu univoci u jwasslu ghall-konkluzjoni wahda biss u cioe' il-htija.

Kif jinghad fis-sentenza **Il-Pulizija (Spettur Joseph Busuttil) vs Rupert Buttigieg** (deciza mill-Qorti ta' l-Appell Kriminali fil-11 ta' Lulju 2019):

"Huwa mportanti wkoll li l-Qorti tfakkar lill-partijiet dwar x'jikkostitwixxu provi ndizzjarji. Fis-sentenza moghtija mill-Qorti tal-Appell Kriminali nhar id-disgha (9) ta' Gunju, 1998 fl-ismijiet 'Il-Pulizija vs Daeowood Sayed Dawood Abd el Kaader' hemm referenza

ghal dak li qal Lord Normand fil-kawza fl-ismijiet 'Teper v The Queen' [1952] AC 480, 489.

It is also necessary before drawing the inference of the accused's guilt from circumstantial evidence to be sure that there are no (sottolinear ta' din il-Qorti) other co-existing circumstances which would weaken or destroy the inference."

Ghalhekk kif intqal fis-sentenza moghtija mill-Qorti tal-Appell Kriminali nhar il- hamsa (5) ta' Ottubru, 1998 fil-kawza fl-ismijiet 'Il-Pulizija v Joseph Gauci et', li:

"Circumstantial evidence is often the best. It is evidence of surrounding circumstances which by undersigned coincidence is capable of proving a proposition with the accuracy of mathematics.

Bhala konkluzjoni dwar x'inhu l-ahjar prova, il-Qorti tissottolinea li huwa ben saput li l-apprezzament tal-provi ghandu jsir mhux biss b'mod spezzettat u ndividwali izda l-provi ghandhom jigu analizzati flimkien fl-assjem taghom sabiex wiehed jara x'inferenzi jew interpretazzjoni ragjonevoli u legali jista' jaghti lil dawk il-provi hekk interpretati. Ma tistax tinstab htija jew nuqqas ta' htija semplicement fuq analizi ndividwali jew separata tal-provi. Dawn ghandhom jigu kkunsidrati kemm individwalment kif ukoll komplessivament. Dan hu appuntu l-ezercizzju li sejra taghmel din il-Qorti, u cioe' li tezamina bir-reqqa kollha l-provi prodotti f' dan il-kaz.

Din il-Qorti fortunatament qieghda f'posizzjoni vantaggjuza meta tigi biex taghmel apprezzament tax-xhieda u dan ghaliex ghalkemm il-process ma kienx quddiemha minn dejjem, kienet hi li ghexet il-process u semgħet ix-xhieda kollha tul medda ta' zmien u cioe' tisma' viva voce l-provi kollha u għalhekk setgħet tikkontrolla l-kredibilita' u veracita' tax-xhieda prodotti quddiemha speċjalment dawk li xehdu in kontro-ezami."

B'hekk isegwi li jekk il-provi jistghu iwasslu għal aktar minn konkluzjoni wahda, u jipoggu lill-Qorti f'salib it-toroq, tali provi ma jistghux jitqiesu bizzżejded fil-kamp kriminali sabiex iwasslu għall-htija lil hinn minn kull dubju dettat mir-raguni.

Dwar dan, din il-Qorti taghmel referenza għas-sentenza fl-ismijiet **Il-Pulizija (Spettur Robert Vella) (Spettur Ramon Mercieca) Vs Omissis, Kenneth Borg**²⁴ fejn gie kkunsidrat:

"12. Illi dawn id-divergenzi kollha qatt ma setghu iwasslu għall-konkluzzjoni li kien hemm ftehim komuni bejn Caruana u l- appellant sabiex issir din is-serqa. L-ewwel Qorti sabet li kien hemm prova wahda diretta konsistenti filli Caruana għaddiet ic-curkett lill- appellant. Dan wahdu ma għandux ikun kondicenti għal sejbien ta' htija tant illi l-Qorti strahet fuq il-provi indizzjarji. Opportunement ikun mfakkar izda illi l-provi indizzjarji jew hekk imsejjha cirkostanzjali huma biss ta' siwi meta jkunu univoci u jippuntaw f'direzzjoni wahda. Fil-kaz odjern, dawn l-indizzji huma karenti minn din il-kwalita u konsegwentement ma thossx,

²⁴ Deciza Appell Kriminali 27/3/2017

din il-Qorti, li setghet ragjonevolment u legalment tinstab htija fl-appellant mill- Qorti tal-ewwel grad;”

Anke fis-sentenza fl-ismijiet **Il-Pulizija (Spettur Neil Harrison) Vs Simeon Nicholas Sultana**²⁵ gie kkunsidrat:

*'Illi in vena legali l-Qorti tosserva li sabiex il-prova indizzjarja twassal ghas-sejbien ta' htija, trid tkun **cara u univoka** fis-sens li twassal **necessarjament**, u f'kuntest ta' dak li hu **ragjonevoli**, ghall-htija tal-imputat. Fi kliem iehor, l-elementi ta' prova kostitwenti l- prova indizzjarja jridu jkunu bazati fuq **cirkostanzi provati li, interpretati b' mod ragjonevoli, ma jistghux iwasslu ghal konkluzjoni ohra ghajr dik tas-sejbien ta' htija**. Multo magis meta din tkun l-unika prova li fuqha l-prosekuzzjoni qeda isserrah il- kaz taghha. F' kaz li l-elementi ta' prova jistghu ragjonevolment jwasslu ghal konkluzjoni li ma tkunx is-sebien ta' htija, allura ghandha tapplika l-massima 'in dubbio pro reo' u cioe' li dan id-dubbju ragjonevoli ghandu jmur favur l-imputat.'*

Ikkunsidrat

Il-provi mressqa

Illi mill-provi migbura l-prosekuzzjoni ressqet ix-xhieda ta' l-ufficjal prosekutur li xehed a bazi ta' investigazzjonijiet li ghamlu. Madankollu ma tressqux provi bhal, min hu s-sid tad-dghajsa, li mix-xhieda gie identifikat bhala Raymond Farrguia, missier l-imputat. Jirrizulta wkoll

²⁵ Deciza mill-Qorti tal-Magistrati (Malta) bhala Qorti ta' gudikatura kriminali fl-1 ta' Novembru 2001

li lanqas ma tressaq biex jixhed il-kwerelant u s-sid tal-*fish farm* minn fejn allegatament sar is-serq u li gie iddentifikat bhal Salvu Ellul ghan-nom tal-kumpanija Elbros.

Fil-komparixxi tal-prosekuzzjoni hemm indikat li attentat tas-serq sar ghad-detriment tal-kumpanija MFF Ltd, izda prova ta' l-ezistenza ta' din il-kumpanija u l-identita' tas-sidien taghha wkoll ma tressqux. Wisq anqas tressqu n-nies sidien ta' din il-kumpanija jew xi rapprezentant taghha.

Mix-xhieda ta' l-ispettur jghid li gie infurmat li l-hut li gie misruq "*kellu piz ta' madwar 16kg u kien valutat bejn wiehed u iehor €320. Dan wiznu l-ghassa stess.*"²⁶ Madankollu minn analizi ta' din ix-xhieda ta' l-Ispettur il maggior parti taghha huwa *detto del detto* u mhux provi diretti li ghexhom l-Ispettur stess.

Filwaqt li x-xhieda ta' PS 1298 Lambert Zammit tispjega l-involvement diretta tieghu meta intercetta l-imputat mal-ko-imputati l-ohra, issir referenzi *detto del detto* dwar xhieda ta' nies li ma tressqux mill-proskuzzjoni quddiem il-Qorti. Issir ukoll referenzi ghal stimi u ritratti li ma gewx ipprezentati fil-kawza.

Mix-xhieda ta' PS1298 jirrizulta li "*rajna xi persuni jertzqu ma dghajsa ohra, l-istess dghajsa li telqghet minn hdejn il-fish farm, in-nies li kienu fuqa telghu fuq dghajsa ohra u baqghet miexja lejn ix-xatt.*"²⁷

Illi minn din ix-xhieda jinghata x'jinftiehem li l-grupp ta' nies kien maqsum - min kien mar fuq il-*fish farm* proprju biex jistad u min kien

²⁶ Folio 34 ta' l-atti processwali

²⁷ Folio 53 ta' l-atti processwali

ma' dghajsa ohra li eventwalment rikbithom. Illi dan iffiser li xi hadd mill-imputati, li f'dan il-kaz qieghed jinghad li kien l-imputat, ma kienx mar direttament jistad fil-*fish farm*. Jibqa' ghalhekk li jigi determinat kif bhala stat ta' fatt kien komplici fir-reat u wettaq il-bidu tal-esekuzzjoni tar-reat li ghandu jigi ppruvat.

L-imputat ghazel li jixhed b'mod volontarju u fix-xhieda tieghu jistqarr li hu ma spiccax jistad mal-ko-imputati l-ohra ghaliex f'dak il-mument inqalghet hsara fid-dghajsa ta' missieru li kien qed juza u mar lura isewwiha. Ikompli jghid li hu ma kien jaf b'xejn minn dak li gara sakemm l-ohrajn gew lura u wrewh il-hut li qabdu.

Illi mill-assjem tal-provi kif migbura, din il-Qorti m'ghandix il-komfort jew il-provi bizzejjed sabiex tkun moralment konvinta li ssib htija b'mod li tkun *safe and satisfactory*. Il-Qorti tqis li mill-provi li ghandha quddiemha fuq liema tista' tgharbel u taghti gudizzju l-elementi ta' l-attentat tas-serq ma gewx stabilliti.

Ghaldaqstant minn ezami tal-provi li tressqu u wara li ezaminat x-xhieda ta' l-imputat din il-Qorti tqis li l-elementi formali u materjali tal-kaz ma gewx ippruvati sal-grad rikjest mill-ligi u sejra tghaddi sabiex tillibera lil imputat.

Decide

Ghaldaqstant il-Qorti wara li rat l-artikoli 41(1)(a), 267, 270, 271(e) u 280(1) tal-Kapitolu 9 tal-Ligijiet ta' Malta issib lil Zak Woodhead mhux hati ta' l-imputazzjoni dedotta kontrih u tilliberah minn kull htija u piena dwarha.

Moghtija illum nhar il-31 ta' Lulju 2020 fil-Qrati tal-Gustizzja, Valletta

Dr. Nadine Lia

Magistrat

Lorianne Spiteri

Deputat Registratur